

፫ ሰንበት ዝጽጌ

2006 ዓ.ም.

“ንኢየሱስ ክንርኢ ንደሊ ኦሎና” (ዮሐ 12:21)

መዝሙር፡ ወመኑ መሓሪ ዘከማከ...

ንባባት፡ ፍሊጲስዮስ 3:17-4:1 ራእ 14:1-6፥ ግሓ 4:4:19-31 ዮሐ 12:20-26

ምስባክ፡ “ጻድቅስ ከመ በቀልት ይፈራ፥ ወይበዝኅ ከመ ዘግባ ዘሎባኖስ፥ ትኩላን እምንቱ ውስተ ቤተ እግዚአብሔር” “ጻቃን ከም ስየ ይልምልሙ፥ ከም ጽሕፊ ሊባኖስ ይዓብዩ፥ ኣብ ቤተ እግዚአብሔር ዝተተኸሉ እዮም” መዝ. 92:12።

መዝሙር፡ “ከማኻ ዝበለ መሓሪ መንእሎ፥ ምስ ኖሳ ኪዳን ዘጽናዕካ፥ ንደቂ እስራኤል መና ዘውረድካሎም፥ ንምድሪ ብዕምባታት ዘገጽካ፥ ሰማይን ምድርን ዝፈጠርካ ፀሓይን ምድርን ዘሰናዶኻ፥ ኩሉ ኣባኽ ተስፋ ይገብር፥ ከማኻ መሓሪ መን ኣሎ”።

ምሕረት ኣምላኽ ርኢና ክንክእል እም ኣብቲ መሓሪ ኣምላኽ ክንምለስ ዝዕድመና ሰንበት። ንሰናይ ኣድኒቕ ዝክእል ሰብ ኣብ ዕምቕ ምስጢር ነገራት ክክቱ ኣይከብዶን እዩ። ነቲ ኹሉ ዝገበረለይ ኣምላኽ እንታይ ሞላ ክመልሰሉ እየ ኢልና ክንሓስብ ናይ ሎሚ ንባባትናን መዝሙርና የዘኻኸናና።

ሰብ ኣብዚ ዓለም ዕግበት ዝህቦ ብዙሕ ነገር እዩ ተዋሂቡ። ሓምሽተ ሕዋሳትና እቲ ዝደልይዎ ክርኽቡ እንከለዉ ብመጠኑ ዕግበት ይስምዓና። ምርኣይ ሓደ ካብቲ ዕግበት ዝህበና እዩ። ብዓይንና እንርእዮ ክንፈልጥ ከምኡ ርኢና ጽቡቕን ሓቀናን መገዲ ክንሕዝ ከምኡ ኣብ ጉዕዞና ክንርኢ ኣድላዩ እኮይኑ ንረኽቦ። ዓይነ ስዉራን ስለ ዘይርእዩ ዝመርሖም ዝሕግዞም ይደልዩ። ርኢኻ ምኽኣል እምብኣር ፍሉይ ጸጋ እዩ። ኣብ ምርኣይ ዘሎና ኣድንቆት ክንገልጽ ኢልና ነዛ ዓይነይ ቋሕ ኣበለ እንተ ዝርእዮ ኢልና ብምርኣይ ዝህበና ቅሳነት ንገልጽ።

ክልተ ዓይነት ምርኣይ ኣሎ፡ 1. ግዙፍ ምርኣይ ብዓይንና እንርእዮ ጽቡቕን ክፋእን ክንፈሊ ይሕግዞና። ኣብ ጸልማት ብዓይንና ክንርኢ ስለ ዘይንኸእል ንደናገር የጸግመና። ዓይንና ጥዑይ እንተ ዘይኮነ ክንርኢ የጸግመና። መራሒ ሓጋዚ ንደሊ። 2. መንፈሳዊ ምርኣይ ብኣእምሮናን ብመንፈስናን ብስምዒትናን እንርእዮ ግዙፍ ይይኮነ ግን ኣብ ውሽጥና ክንፈልጦ ክንርድኦ ክንሰምዖ እንከሎና መንፈሳዊ ምርኣይ ክንብሎ ንኸእል። እዚ ሓቀኛ ምርኣይ እዩ።

ኣብ እምነት እንቐብሎ ጸጋ እዚ መንፈሳዊ ምርኣይ እዩ። ንኣምላኽ ብዓይነት እምነት ጥራሕ ኣና ክርእዮ እንኸል። እኣምን እኣምን እናበልና እምነትና ንገልጽ። ምእማን ማለት ምርኣይ ማለት እዩ። እዚ እዩ እቲ ቀንዲ እንልምኖ “ክንርኢ ንደሊ ኦሎና”።

ተልእኮ ኢየሱስ ክርስቶስ ሰባት ነቲ ኣምላኽ ዝገበረልናን ዝገብረልና ዘሎን ርኢና ክንክእል እዩ። ግብሪ ኣምላኽ ርኢኻ ምኽኣል ጸጋ እዩ። ኣብ ማር 10:46-ፍ ዘሎ እንተ ኣንበብና ኢየሱስ ንሓደ ዕዉር ከምዘሕወዮ ነንብብ። ኢየሱስ እንታይ ክገብረልካ ትደሊ ኢሉ ነቲ ዕዉር ምስ ሓተቶ እቲ ዕዉር ከኣ “መምህር ክርኢ” በሎ። ሰባት ዝርእይዎ ክርኢ ብርሃን ዓለም ርእዩ ከም ኩሉ ሰቡ ዕለታዊ ሕይወቱ ክመርሕ ነዚ ጸጋ ሓቲቱ። ኣብ ሉቃ 18:35-43 ዘሎ እውን እንታይ ክገብረልካ ትደሊ ኣሎኻ ኢሉ ምስሓተቶ፡ “ኅይታይ ኣዕንተይ ኪርእያ” በለ ኢየሱስ ድማ ርኢ እምነትካ እዩ ዘሕወዮካ በሎ። ኣብዚ ዝኣምን ከምዝርኢ ይነግረና። ብዙሓት ንኢየሱስ ብዓይኖም ዝረኣዩዎ ነሮም እንተ ኹነ ከምዘም ዕዉራት ገሩ ዝረኣዩ ኣይነበረን። ምርኣይ ኣብ ምፍላጥ እዩ ዝመርሓና ምፍላጥ ኣብ እምነት የብጽሓና። ርኢኻ ዘይምኽኣል ብግዙፋዊ ነገር ይኹን ብመንፈሳዊ ነገር ኣብ ዓቢ ጸገም እዩ ዘውርደና። ኢየሱስ ነታ ሳምራዊት ሰበይቲ ኣብ ዮሐ 4 እንንብቦ “ህያብ ኣምላኽን እቲ ኣስትይኒ ዚብለኪ ዘሎ መን ምዃኑን እንተ ትፈልጥትስ ንስኺ ምለመንክዮ ኔርኪ ንሱ ኸኣ ማይ ሕይወት ምሃበኪ ነሩ(4:10) ክብላ እንከሎ ንኢየሱስ በቲ እትርእዮ ዝነበረት እምበር ፈሊጣቶ

አይነበረትን አብ መጨረሻታ ግን መን ምዃኑ ምስ ፈለጠት ንዓዲ አትያ ንደቂ ዓዳ ከምቲ ንሳ ርእያ ዝአመነት ርእዮም ክአምኑ ነጊራቶም።

ብዙሓት ንኢየሱስ መን ምዃኑ ዝፈልጡ ይሰግዱሉ ይልምንዎ የመስግንዎ ንርኢ። እቲ ሮማዊ ወተሃደር አብ ገዝኡ ገጹ ክመጽእ ምስ ረአዮ ጎይታይ አብ ገዛይ ክትአቱ ብቁዕ አይኮንኩን አብ ዘሎኻዮ ኮንካ ተዛረብ ወደይ ከአ ክሓዊ እዩ ኢልዎ። አብ እስራኤል ከምዚ ዝበለ እምነት ኮቶ አይረአኹን ክብል ንሰምዖ፤ ንኢየሱስ አምላኽ ምዃኑ ፈሊጦም ብምሉእ ልቦም ይአምኑ ነሮም ሽዑ አብ ሕይወቶም ተአምራት ይግበረሎም ነሩ። ነዚ ከም ዝገብረልካ ትአምንዶ ኢሉ ምስ ሓተቶም እወ ምስ በሉ አብ ሕይወቶም ተአምራት ይፍጸም ነሩ። ጉዕዞ እምነት አብቲ ብመንፈስ እንርእዮን እንሽዶን እዩ ዝምስረት።

አብ ወንጌል ዮውሓንስ 12 ገለ ግሪኻውያን አብ ሃይማኖት አይሁድ ዝአምኑ ዝነበሩ አብ ኢየሩሳሌም ምስ መጹ ንፊሊጶስን እንድርያስን (ክልተ ግሪካዊ ስም ዘልአም) ንኢየሱስ ክርእዩ ክሕግዝዎም ብናይ ሎሚ ቋንቋ ክተሓባበርዎም ሓቲቶም። አብዚ ዕሙቕ ዝበለ አስተንትኖ ክንገብር፡

- **ንኢየሱስ ክንርኢ ድለት ክህልወና ይግባእ።** እዞም ግሪኻውያን ነቲ ብዛዕባ ኢየሱስ ብወረ ዝሰምዕዎ ብዓይኖም ክርእዩ ደልዮም። ተበግሶ ወሲዶም አብ ኢየሱስ ከብጽሕዎም ዝኸእሉ እሞ ንኢየሱስ ብቐረባ ዝፈልጥዎ ደልዮም ረኺቦም። ነቲ ብወረ ዝሰምዕዎ አሚኖም ሱቕ አይበሉን፤ ባዕሎም አብቲ ዘለዎ ከይዶም ክርእዩ ብርቱዕ ድለት ገሮም። ድለት ንዝኾነ እንገብሮ ወሳኒ ተራ አልአ።
- **ሰባት ክንርኢ ይሕግዡና።** አብ ሕይወት ከማና ዝበሉ (መግህራና፣ ወለድና፣ ከምኡ መሓዙትና) ብብዙሕ መገዲ ክንፈልጥ ይሕግዡና። ሰብ ማሕበራዊ እንስሳ እዩ ይብሃል እዚ ማለት ሰብ አብ ነነድሕዱ እናተጠቓቐመ እዩ ዝነብር። ሰብ ዘለዎ አራፊዱ ይመውት ይብሃል። ናይ ዝኾነ ነገር አፍልጦ ክህልወና ሓገዝ ናይ ሰባት የድልየና። ክልተ ወይ ሰለስተ ብስመይ አብ ዘለዉዎ አብ ማእከሎም አሎኹ ይብላና።
- **አምላኽ አብኡ ክንመጽእ ሰባት ይልእከልና።** መገዲ አምላኽ መጀመርያ ብወለድና ድሕሪኡ ብቤተ ክርስትያን ንፈልጥ። ብልኡኻቱ ገሩ ዕለት ዕለት ይዛረበና ክንርኢ ከይንዕንቀፍ ከይንጋገ ኩሉ ጊዜ ይዛረበና። ሰባት ንአምላኽ ክልእኹ ከለዉ ሰናይ ዜና የምጽኡልና።
- **ሰባት ክርእዩ ክንሕግዞም ድላይ አምላኽ እዩ።** አብ ኢየሱስ ክነምጽአም እንልእኽ ንሕና ኢና። አብ መንጎ ካልእ ክነፍልጦም አይግባእን መልእኽትና አብ አምላኽ ምብጻሕ እዩ። ንሰባት አብ አምላኽ ክነብጽሕ እንከሎና አብ ርእስና በረኽት ኢና እነብዝሕ ዘሎና።

ፊሊጶስን እንድርያስን ግሪኻውያን ክርእዩኻ ይደልዩ አለዉ ኢሎም ምስ ሓተቱ ኢየሱስ ምስጢራዊ ዝኾነ መልሲ ሂብዎም። “ወድሰብ ዝኸብረላ ስዓት በጺሓ እያ ፍረ ስርናይ አብ ምድሪ ወዲቓ እንተ ዘይሞተት በይና እያ እትነብር እንተ ሞተት ግና ብዙኅ ፈረ ከም እትፈሪ ብሓቂ ብሓቂ እብለኩም አሎኹ ኢልዎም። ኢየሱስ ነቲ ዝበሎ ትርጉሙ ክገልጽ ኢሉ ከምዚ ኢልዎም “ እቲ ንሕይወቱ ዝፈትው ከጥፍአ እዩ እቲ ንሕይወቱ አብዛ ዓለም እዚአ ዚጸልአ ግና ንዘለዓለማዊ ሕይወት ኪሕልዎ እዩ” (12:24-25)። አብዚ እቶም ግሪኻውያን ንኢየሱስ ክንርኢ ንደሊ አሎና ክብሉ እንከለዉ ንጹር እዩ አብ ቅድሚኡም ነቲ ብዛዕብኡ ብዙሕ ዝሰምዑ ክርእዩ ብዓይኖም ፈልዮም እዮም ሓቲቶም። እንተ ኾነ ንኢየሱስ ምርኣይ ብግዳማዊ ግዙፍ አካል ምርኣይ እኹል አይኮነን። ንኢየሱስ ምርኣይ ማለት መገዱ ምፍላጥን ምርዳእን ጨሪሽካ ምቕባልን እዩ። ተልእኮ ኢየሱስ ነዚ ሕጂ ዘሎ ሕይወቱ ምእንቲ ኩልና አብ ዝምጽእ ዘለዓለማዊ ሕይወት ክንሳተፍ ምእንቲ በጃ ክሓልፍ ፍቓደኛ ምዃኑ ምግላጽ እዩ። ነዚ ንሱ ዘርአዮ ፍቕርን ምስጢሪን ክርኢ ዝኸለለ ክጋገ ወይ ካልእ መገዲ ክሕዝ አይክእልን እዩ። ብዙሕ ጊዜ ንሕና ንእጋገ ነቲ ሓገኛ መገዲ ኢየሱስ ክንስዕብን ክንርእን ብዘይ ምኽክልና እዩ።

አብ ሕይወትና ድኹማት ስለ ዝኾና ንክርስቶስ ከይንርኢ ዝኸልክሉና ባዕልና ዝፈጠርናዮም ብኸልእ ዝመጽኡናን ብዙሓት እዮም። ከምሰባት ከም ሃገር ነፍስወከፍ ሃገር ነናታ ጸገም ኣለዎ። አብ ምዕቡላት ሃገራት ዓይኒ ልቦና ሰብ ከዊሉ ዘሎ ሃብቲ ስላዔ ንኣይ ጥዓመኒ፤ አብዚ ዓለም ዝኣክል ገንዘብ እንተ ኣሎኒ እንታይ ካልእ ኣድለየኒ፤ ዝብል መንፈስ ከምኡ መራኻቢ ብዙኃን ዘጋገሩ ንሓሶት ኮሓሒልካ ከም ሓቂ ምቕራብ ለይቲን መዓልትን ልቢ ሰብ አብ ሃብቲ አብ ጣዕሚ አብ ዝርጋን ብፍላይ ነቲ ኣምላኽ ዝሃበና ህያባት መልክዑ ቀይርካ ንሰኻ ብእትደልዮን ንሰባት ብዘጋገሩ መገዲ ምቕራብ ንሰባት ከም ዝወድቁ ገርካ ወልፈኛታት ምርኢቶም ገሮሞ ግዙአት ኮይኖም ከም ዝነብሩ ዝገብሩ ውሑዳት ኣይኮኑን። አብ ድኻታት ከም ሃገርና ዝኣመሰላ ዘሎ ጸገም እውን ብዙሕ እዩ፤ ክሓልፈለይ ኢልካ ዘይዓቕምኻ ምጥማት፤ ግፍዒ አብ ልዕሊ ሰባት ምፍጻም፤ ነጻነትን መሰላት ሰባት ምግሃስ፤ ንሰባት ንሓቂ ከይፈልጡ ዓፊንካ ምንባር፤ ንዝነበረ ቅዱስ ባህሊ ከም ድሑርን ዘይናትካ ገርካ ምርኣይ ዝኣመሰሉ ንልቢ ሰብ ሸፊንዎ ይርከብ። ሰብ ሎሚ ካብ ኣምላኽ ዘቐርቦ ካብኡ ዘርሕቐ እዩ በዚሕዎ ዘሎ። ሎሚ ካብ ዝርእዩ ዕውራት ይበዝሑ፤ ካብ ዝፈልጡ ድንቁርና መንፈስ ዝጎብለሎም ይበዝሑ፤ ካብ ዘፍቅሩ ዝጸልኡ ይበዝሑ፤ ካብ ከምሕሩ ሕነ ክፈድዩ ዝደልዩ ይበዝሑ እቲ ጸገም ብዙሕ እዩ። እንታይ ንግበር ኢልና ሕልናና ክንሓትት እዮኑ እዩ። አብ ኢየሱስ ቀሪብና ክርእየካ ክሰምዓካ ክፈልጠካ እደሊ ኣሎኹ ንበሎ።

ቀጺሉ ኢየሱስ ብዛዕባ ተኸታሊኡ ክኸውን ዝደሊ “እቲ ዘገልግለኒ ዘበለ ይስዓበኒ፤ አብቲ ኣነ ዘሎኹዎ ኸአ አብኡ ኩህሉ እዩ” ይብል። ብኸልእ ኣዘራርባ ተኸተልቲ ኢየሱስ ሕይወቶም ከወፍዩ ድሉዎት ክኹኑ ይግባእ። ምናልባት እቶም ግሪኻውያን “ንኢየሱስ ክንርኢ ንደሊ ኣሎና” ኢሎም ዝሓተትዎ እዚ ማለቶም ኣይከውንን።

ቅዱሳን ሰማዕታት ኩሎም ነዚ ብምሉኡ ተቐቢሎም ነቲ ኢየሱስ ዝበሎ ኩሉ አብ ግብረ አብ ሕይወቶም ገሊጾም። ሕይወቶም ምእንቲ ዘለዓለማዊ ሕይወት ክብሉ በጃ ክህቡ ሓንቲ ፍርሒ ወይ ምጥርጣት ኣይገበሩን። ሓደ ካብዚኣም አብነት ዝኾነና ቅዱስ እግናጽዩስ ብዓል ኣንጾኪያ እዩ። አብ ካልኣይ ክፍለ ዘመን ዝነበረ ንርእሱ ከም “ስርናይ ክርስቶስ” ይገልጻ። አብ ኮሎሶዩም አብ ሮማ አብ ኣናብስ ተደርብዩ ሽዑ ንሽዑ ተቐቲሉ (107 110 ዓ.ም.) ቅድሚ ምማቱ አብ ዝበሎ “ነዚ አብ ኩሎም ክርስትያን እዩ ዝጽሕፎ ዘሎኹ ንስኹም እንተ ዘይዓገትክሙኒ ኣነ ተሓጉሲ ብድለተይ ምእንቲ ክብሪ ኣምላኽ ኢሊ እመውት ኣሎኹ። በጃኻትኩም ምስ ግዚኡ ዘይኸይድ ሕያውነት ኣይትግበሩለይ። በቶም ኣራዊት ክብላዕ ኣፍቅዱለይ ንሳቶም አብ ቅድሚ ኣምላኽ ዘብጽሑኒ መገደይ እዮም። ኣነ ናይ ኣምላኽ ስርናይ እዩ ስለዚ በስናን ኣራዊ ክጥሓን እሞ እቲ ጽሩይ እንገራ ክርስቶስ ክቐርብ ምእንቲ” እናበለ ብትብዓት ሕይወቱ ምእንቲ ክርስቶስ ኣሕሊፉ።

ሕይወት አብ ዓለምና ጸገም ዝበዝሑ እዩ። ፈተና ክንነፈና አብ ገለ እዋን ካብ ዓቕምና ንላዕሊ ክወርደና እንክሎ አብ ክርስቶስ ክንምለስ ኣሎና። ነዚ ክንርዳእ ሓግዘና ኢልና ክንጽሊ ኣሎና። ጸሎት ልብና ከፊቱ አብ ኣምላኽ የቐርብና “ዝጽሊ ንኣምላኽ ይርኢ” ከም ዝብል ቅ. እጎስጢኖስ ጸሎት ክፍሊ ሕይወትና ክንገብር ኣሎና።

ማርያም ብዓይኒ እምነት ንኹሉ ርእያ ዝኸአለት ዝዓበየት አብነትና እያ። ንሳ ኣምላኽ ንዝገለጸላ ምስጢር ተቐቢላ ቅዱስ ሕይወት መሪሓ። ወደይ ዝበለኩም ግበሩ ሽዑ ተኣምራት ክትርእዩ ኢኹም ትብለና። አብ እግሪ መስቀል ሓደ ወዳ ክመውት ክትርኢ እንከላ ብዓይኒ እምነት ስለ ዝረኣየቶ እምበር ደው ክትብል ኣይምኽአለትን ነራ። አብ ከቢድ እዋን ክንርድኦ ዝኸበደና ነገር ብዓይኒ እምነት ርኢና አብ ኣምላኽ ንሕደጎ። ኣምላኽና ንኹሉ ዝፈልጥ ሕያዎይ አቦ እዩ። ካብ ዓቕምና ንላዕሊ ዝኾነ ጸገም ክወርደና ኣይፈቕድን እዩ።

ኦ ኣምላኽ ንኹሉ ርእየ ክኸእል እሞ ከመስግነካ መገድኻ ሒዘ ክጉዓዝ ሓግዘኒ። ኦ ማርያም ኣደይ ከምቲ ንሓዋርያት ኣኪብኪ እተጸናንዕዮም ንምስጢር ወድኺ ክርድኡ ዝሓገዝኪ ንሕና እውን ኣብዚ ጸበባ ዝበዝሑ እዋና ብዓይኒ እምነት ርኢና ክንኸእል ሓግዘና ጸልይልና ንበላ።

አባ ንጉሠ ፍሥሓ